

(ബി) പ്രസ്തുത ആനുകൂല്യങ്ങൾക്ക് അർഹരായ ഗുണഭോക്താക്കളെ തെരഞ്ഞെടുക്കുന്നത് ആരാണ്; വിശദവിവരങ്ങൾ ലഭ്യമാക്കുമോ?

മത്സ്യത്തൊഴിലാളികൾക്ക് ഫിഷറീസ് വകുപ്പ് മുഖേന നിലവിൽ നൽകുന്ന ആനുകൂല്യങ്ങൾ സംബന്ധിച്ച വിശദവിവരങ്ങൾ അനുബന്ധമായി ചേർക്കുന്നു.\*

#### മത്സ്യബന്ധനത്തിൽ ഏർപ്പെടുന്നവരുടെ സുരക്ഷ

246 (3952) ശ്രീ. എൽദോസ് പി. കുറുപ്പിള്ളി:

ശ്രീ. അൻവർ സാദത്ത്: താഴെക്കാണുന്ന ചോദ്യത്തിന് മത്സ്യബന്ധനം, സാംസ്കാരികം, യുവജനക്ഷേമ വകുപ്പുമന്ത്രി സദയം മറുപടി നൽകുമോ:

ഗൗതമമായ കടൽക്ഷോഭത്തിൽ മത്സ്യബന്ധന വള്ളങ്ങൾ മറിഞ്ഞ് മത്സ്യത്തൊഴിലാളികൾ അപകടത്തിൽപ്പെടുന്നത് ശ്രദ്ധയിൽപ്പെട്ടിട്ടുണ്ടോ?

ശ്രദ്ധയിൽപ്പെട്ടിട്ടുണ്ട്.

#### മറൈൻ ആംബുലൻസ്

247(3953) ശ്രീ. പി. മമ്മിക്കുട്ടി: താഴെക്കാണുന്ന ചോദ്യങ്ങൾക്ക് മത്സ്യബന്ധനം, സാംസ്കാരികം, യുവജനക്ഷേമ വകുപ്പുമന്ത്രി സദയം മറുപടി നൽകുമോ:

(എ) കേരളത്തിലെ മത്സ്യത്തൊഴിലാളികളുടെ സുരക്ഷയുമായി ബന്ധപ്പെട്ട് പുതിയതായി തുടങ്ങിയ മറൈൻ ആംബുലൻസിന്റെ പ്രവർത്തനം സംബന്ധിച്ച് വിശദീകരണം നൽകാമോ?

ഓഖി പോലുള്ള അടിയന്തര സാഹചര്യങ്ങളിൽ കടലിൽ അകപ്പെടുന്ന മത്സ്യത്തൊഴിലാളികൾക്ക് അടിയന്തര രക്ഷാപ്രവർത്തനം നടത്തി കരയിലെത്തിക്കുക, അവർക്ക് പ്രഥമ ശുശ്രൂഷ നൽകുക എന്നീ ലക്ഷ്യവുമായിട്ടാണ് മറൈൻ ആംബുലൻസ് പദ്ധതി ആരംഭിച്ചിട്ടുള്ളത്.

(ബി) ആധുനിക സൗകര്യങ്ങളോടുകൂടിയ ഇത്തരത്തിലുള്ള എത്ര ആംബുലൻസുകൾ ഫിഷറീസ് വകുപ്പിന്റെ കൈവശമുണ്ട്; ഇവ കേരളത്തിലെ ഏത് തീരത്താണ് നങ്കൂരമിട്ടിരിക്കുന്നത്; വിശദമാക്കാമോ?

\* നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.

3 എണ്ണം. തിരുവനന്തപുരം ജില്ലയിൽ വിഴിഞ്ഞത്ത് 'പ്രതീക്ഷ', എറണാകുളം ജില്ലയിൽ വൈപ്പിനിൽ 'പ്രത്യാശ', കോഴിക്കോട് ജില്ലയിൽ ബേപ്പൂരിൽ 'കാരുണ്യ' എന്നിവയാണ് പ്രവർത്തിക്കുന്നത്.

(സി) ഇതിന്റെ പ്രവർത്തനഫലമായി എത്ര അപകടങ്ങളിൽനിന്നും മത്സ്യത്തൊഴിലാളികളെ രക്ഷിക്കാൻ കഴിഞ്ഞിട്ടുണ്ടെന്ന് വിശദമാക്കാമോ; ഇതിൽ ജോലി ചെയ്യുന്നവർക്ക് പരിശീലനം നൽകിയിട്ടുണ്ടോ; ഉണ്ടെങ്കിൽ വിശദമാക്കാമോ?

തിരുവനന്തപുരം ജില്ലയിൽ 28, കോഴിക്കോട് ജില്ലയിൽ 4, എറണാകുളം ജില്ലയിൽ 2 എന്നിങ്ങനെ ആകെ 34 സി റെസ്ക്യൂ & സെർച്ച് ഓപ്പറേഷനുകൾ മറൈൻ ആംബുലൻസുകൾ മുഖേന നടത്തിയിട്ടുണ്ട്. കേരള സ്റ്റേറ്റ് ഇൻലാൻഡ് നാവിഗേഷൻ കോർപ്പറേഷനിലെ പരിചയസമ്പന്നരായ ക്രൂ അംഗങ്ങളാണ് മറൈൻ ആംബുലൻസ് പ്രവർത്തിപ്പിക്കുന്നത് എന്നതിനാൽ അവർക്ക് പ്രത്യേക പരിശീലനത്തിന്റെ ആവശ്യമില്ല.

#### **മത്സ്യമേഖലയിലെ പദ്ധതികളുടെ നടത്തിപ്പ്**

248 (3954) ശ്രീ. സി. കെ. ഹരീന്ദ്രൻ:

ശ്രീ. പി. പി. ചിത്തരഞ്ജൻ:

ശ്രീമതി കാനത്തിൽ ജമീല:

ശ്രീ. കെ. വി. സുമേഷ്: താഴെക്കാണുന്ന ചോദ്യങ്ങൾക്ക് മത്സ്യബന്ധനം, സാംസ്കാരികം, യുവജനക്ഷേമ വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്തെ മത്സ്യത്തൊഴിൽ മേഖലയിൽ നടപ്പാക്കാനുദ്ദേശിക്കുന്ന പദ്ധതികളുടെ സുഗമമായ നടത്തിപ്പിനുവേണ്ടി വകുപ്പുമന്ത്രിയും മത്സ്യത്തൊഴിലാളി സംഘടനാ നേതാക്കളുമായും ചർച്ചകൾ നടത്തിയിരുന്നോ; എങ്കിൽ വിശദാംശം ലഭ്യമാക്കുമോ?

ചർച്ച നടത്തിയിരുന്നു. മത്സ്യമേഖലയിലെ വിവിധ വികസന പ്രവർത്തനങ്ങളെക്കുറിച്ച് ചർച്ച ചെയ്യുന്നതിന് വകുപ്പുമന്ത്രിയുടെ അദ്ധ്യക്ഷതയിൽ 28-6-2021-ന് മത്സ്യത്തൊഴിലാളി സംഘടന നേതാക്കളുമായി ഒരു ഓൺലൈൻ മീറ്റിംഗ് കൂടിയിരുന്നു. ടി മീറ്റിംഗിൽ പ്രധാനപ്പെട്ട എല്ലാ മത്സ്യത്തൊഴിലാളി സംഘടനാ നേതാക്കളും പങ്കെടുത്തിരുന്നു. യോഗത്തിലെടുത്ത പ്രധാനപ്പെട്ട തീരുമാനങ്ങൾ ചുവടെ ചേർക്കുന്നു.

1) സമ്പാദ്യ സമാശ്വാസ പദ്ധതിക്കാവശ്യമായ തുക അടിയന്തരമായി അനുവദിക്കുന്നതിന് കേന്ദ്ര സർക്കാരിന് വീണ്ടും കത്തയയ്ക്കുന്നതാണ്.